

XENA 3, KAMRA KBIRA TAHT IT-TEATRU MANOEL

[Sabrina tidhol gos-senduq u tibda titbaxxa bil-mod. Malli ma tibqax tidher aktar, Lexy titla' t-taraġ tigri, tagħlaq is-senduq, u ssakkru. Wara terġa' tinzel it-taraġ tidhak kemm tiflaħ waqt li tiffilmja.]

SABRINA *[tgħajjat imwerwra minn gos-senduq]* X'qed jġgri? X'int tagħmel?
Iftaħli! Lexy!

LEXY U b'hekk irnexxieli nsakkar lil Sabrina ġo dik il-kaxxa li hemm taht it-teatru. *[iddawwar il-mowbajl lejn wiċċha]* Qed tara kif irnexxieli? Becky? Rowena? Louisa? Xi tghidu, eh?

[F'daqqa waħda tinstema' daħka tirbombja madwar il-palk. Kif imut l-eku tagħha, taqa' hemda. Lexy titfi l-mowbajl u tibda ddawwar it-torċ 'l hemm u 'l hawn.]

LEXY Min hemm?

[Tinstema' vuċi maħnuqa għalkemm Lexy ma tistax tara minn fejn ġejja.]

VUĊI Min haw' hawn isfel?

LEXY Int min int?

VUĊI Ma tafux li hadd mhux suppost jinzel hawn?

LEXY Fejn int?

[Jinxteghel dawl fuq il-palk permezz ta' bozza u naraw li Lexy tinsab ġo kamra kbira mimlija għamara, statwi żdingati tal-kartapesta, u biċċiet ta' settijiet ta' diversi reċti li saru ġewwa l-Manoel sekli ilu. Fosthom hemm ukoll sigġu kbir qisu tron. L-effett mhuwiex wieħed sabiħ.]

LEXY Da' x'post hu?

[Mill-ġenb tal-palk jidher dell twil u rqiq ta' figura riesqa lejn it-tfajliet.]

VUĊI Ha narak ftit aħjar. Ha nara min azzarda jinzel hawn hdejja llejla.

[Lexy taħrab imwerwra hekk kif id-dell ikompli jikber u jitfaċċa ALFRED liebes ħwejjeg maħmuġin u bil-gilda bajda karti.]

ALFRED Dat-tfal ukoll...

[Alfred ikun ħa jmur lura mnejn gie meta jinduna li hemm xi ħaġa mhux sew. Jitla' fuq il-pedestall u jiftaħ is-senduq. Jitbaxxa ġo fiħ u jtella' lil Sabrina li sadanittant ikun ħassha ħażin.]

ALFRED Min għandna hawnhekk? Bonswa sinjorina. *[Alfred itaptpilha bil-mod ma' wiċċha.]* Kif qed tħossok?

SABRINA Int... int min int?

ALFRED Naħseb aktar messni nsaqsiha jien dik id-domanda. Wara kollox, jien suppost qiegħed hawn. Inti le.

[Alfred jgħin lil Sabrina toħroġ u jagħlaq is-senduq ħalli jkun jistgħu jpoġġu fuqu.]

SABRINA Jiena Sabrina. Qed nieħu sehem f'reċta fil-Manoel.

ALFRED Sewwa, u minflok li tlaqtu lejn id-dar wara li lestejtu, int u dik il-kurżitajra l-oħra ddecidejtu li għandkom tiġu taraw x'hawn taħt it-teatru. Dik l-oħra qiegħda fir-reċta miegħek?

SABRINA Ehe, ħabibti għandha l-parti prinċipali.

ALFRED Ma nafx, imma sa fejn naf jien, il-ħbieb mhux soltu jsakkru 'l xulxin ġo kaxxi fid-dlam.

SABRINA U int x'int tagħmel hawn isfel?

ALFRED Jien? Jien kważi dejjem ninsab haw', sabiħa. Jien naħdem bħala kuratur mat-teatru, u xogħli hu li nieħu ħsieb u norganizza da' kollu li tara madwarek.

SABRINA Dal-imbarazz?

ALFRED *[jidħak]* Hemm min jgħid li dan huwa kollu patrimonju, arti u storja. Imma meta wiehed jiddiskrivi t-teżori li haw' f'dawn il-kmamar, 'imbarazz' hija kelma li tintuża spiss wkoll. Jiena Alfred.

SABRINA Għandi pjaċir.

ALFRED Allura għidli xi ftit aktar dwar din ir-reċta li qed tagħmlu.

SABRINA Jisimha ‘Il-Leggenda tal-Kospiku’. Kitibha d-direttur stess.

ALFRED Sewwa. U x’ikun dan il-Kospiku?

SABRINA Speçi ta’ monstu li jgħix taht it-Teatru Manoel.

ALFRED Eh, issa qed nifhem. Għalhekk dal-aħhar kien hawn invażjoni ta’ nies niżlin hawn isfel.

SABRINA Jien qatt ma ġejt hawn qabel.

ALFRED Imma dik ħabibtek ġieli ġiet ma’ ħbieb oħrajn.

SABRINA Ma qaltlix.

ALFRED Tgħidli qalbi li riedet tagħmillek čajta goffa. Imbagħad spiss jinżlu żewġt irġiel. Wieħed dejjem wiçç serju u l-ieħor fih tifel. Ikbar minnek fl-età, għalkemm xorta żgħażaġh.

SABRINA Dak William id-direttur, u l-ieħor x’aktarx Gabriel l-*istage manager*. Kważi dejjem flimkien ikunu.

ALFRED Allura għidli aktar dwar dan il-monstu, dan il-Kospiku. Għandi bżonn nibża’ jien?

SABRINA Skont ir-reċta li qed nagħmlu, il-Kospiku huwa speçi ta’ dimonju li jgħix hawn taht u jhobb joqgħod jara r-reċti li jittellgħu il-Manoel.

ALFRED Kulturati dan il-monstu. Ġieli rah xi hadd?

SABRINA Iva u le. Meta jfettillu, il-Kospiku ġieli jsib xi attur li jkun wara l-kwinti, jattakah, jilbes il-kostum tiegħu, u jmur fuq il-palk jagħmel il-parti minfloku. Imbagħad, wara r-reċta, l-attur jinstab mitluf minn sensih bla ma jkun jaf eżatt x’għara.

ALFRED Irid ikun attur verament tajjeb dan l-imbieriek monstu biex l-udjenza ma tindunax.

SABRINA Skont il-*play* tagħna, tajjeb ħafna.

ALFRED Storja interessanti. Naħseb niħajjar niġi naraha. U nibda noqgħod attent meta niġi għax-xogħol. Ma mmurx niltaqa’ ma’ dan il-Kospiku tagħkom.

SABRINA Ovvjament storja kull mhi. M’hawn l-ebda monstu hawn isfel.

ALFRED *[jidħak]* Kemm nixtieq li kellek raġun jaħasra.

SABRINA X’jigifieri?

ALFRED Jiena kważi ngħix haw’ isfel. U għalkemm matul daż-żmien kollu li qattajt naħdem fil-kmamar taht it-teatru u nimxi fil-passaġġi ta’ taht il-Belt Valletta qatt ma nista’ ngħid li rajt xi haġa stramba, inkun qed

nigdeb jekk ngħid li qatt ma ħassejt li kien hemm xi ħaġa – xi preżenza fid-dlam li qed tosservani b'kurżità kbira. Kważi aktar minn dik tiegħek u ta' shabek.

SABRINA Xiex?

ALFRED Min jaf? Hi x'inhì, qatt ma ħallietni naraha.

SABRINA Allura ma tibżax?

ALFRED Kieku riedet tagħmilli d-deni, kellha bosta okkażjonijiet. Hawn isfel faċli tinsa l-ħin, u ġieli qattajt granet twal wara xulxin mingħajr ma nara xemx.

SABRINA Ġifieri dil-ħaġa mhijiex perikoluża...

ALFRED Mhux qed ngħid hekk. Lili forsi dratni, għalhekk ma tagħmilli xejn. Imma jiena xiħ u kwiet u ma nagħti fastidju lil ħadd. Koċè tfal jgħajtu u jwerżqu... forsi ma tantx tieħu pjaċir bihom. Kieku jien int, ngħid 'il shabek biex qatt ma jerġgħu jinżlu hawn. Ħadd ma jista' jgħid x'hawn fid-dlam taht it-teatru.

[Sabrina thares ġod-dlam b'apprensioni ġdida.]

SABRINA Alfred?

ALFRED Iva?

SABRINA Taħseb li... dil-ħaġa... taħseb li qed tarani bħalissa?

[Alfred jidħak dahka qasira, jieħu nifs fil-fond u jħares lejha.]

ALFRED M'għandix l-iċken dubju.

[Jintefa d-dawl.]